



**PRIM'AWLA TAL-QORTI ĊIVILI
IMĦALLEF
ONOR. AUDREY DEMICOLI LL.D.**

Rikors Ġuramentat Nru **895/2021 (AD)**

BEER HOUSE LTD

VS

**THE GENERAL SOFT DRINKS COMPANY LTD
U GSD MARKETING LIMITED (C3774)
LI ĠIET KJAMAT IN KAWŻA B'DIGRIET TAL-4 TA' JANNAR 2022**

Seduta ta' nhar il-Ġimgħa, disgħa u għoxrin (29) ta' Novembru 2024

Il-Qorti:

1. Din hija sentenza finali dwar talba għal-likwidazzjoni u f'ha ta' danni allegatament sofferti mis-soċjeta' attriċi per kawża t'aġir tas-soċjeta' konvenuta;

Preliminari

2. Permezz ta' rikors ġuramentat preżentat nhar id-disgħa (9) ta' Settembru 2021, is-soċjeta' **Beer House Limited**, bil-ġurament tagħha ppremettiet:

- a. *Premess illi s-soċjeta' attriċi kienet taħdem fis-settur ta' l-importazzjoni tal-birra, u kienet timporta ġewwa Malta l-birrer li jsiru mill-birrerija barranija Swinkels Family Brewers, ġia Bavaria Brewery, u li kienet topera b'kumpanija bl-isem Bavaria N.V. fl-Olanda, fosthom il-birrer Bavaria u Hollandia;*
- b. *U billi s-soċjeta' attriċi kienet id-distributur esklussiv tal-prodotti mibjugħa mis-soċjeta' estera Bavaria N.V., u dan in forza ta' ftehim datat 10 ta' Lulju 2013;*
- c. *U billi s-soċjeta' attriċi għal numru ta' snin kienet tbiegħ il-birrer importati minnha lis-soċjeta' konvenuta, li talvolta kienet tiddistribwihom lokalment biex jinbiegħu lill-konsumatur;*
- d. *U billi l-partijiet daħlu f'negozjati sabiex is-soċjeta' attriċi tgħaddi n-negozju u avvjament tagħha lis-soċjeta' konvenuta biex din tibda timporta l-birrer ta' Bavaria N.V. direttament hi u tkompli tiddistribwihom fis-suq lokali, naturalment kontra konsiderazzjoni xierqa;*
- e. *U billi l-partijiet kienu ftehm fuq id-dettalji kollha tan-negozju ta' bejniethom fl-10 ta' Ottubru 2018 permezz ta' korrisondenza bil-miktub bejniethom;*
- f. *U billi partikolarment il-partijiet ftehm li s-soċjeta' intimata ser takkwista n-negozju tar-rikorrenti mill-1 ta' Jannar 2019 b'dan li irid isir proċess ta' due diligence mis-soċjeta' intimata;*
- g. *U billi għalhekk kif miftiehem, għal finijiet ta' due diligence tas-soċjeta' intimata, bejn Novembru u Diċembru 2018, is-soċjeta' rikorrenti għaddiet u żvelat id-dokumentazzjoni kunfidenzjali kollha tagħha fir-*

rigward dan in-negozju lis-soċjeta' intimata, inkluż prezzijiet u profit margins, u kif ukoll għaddiet in-negozju li kellha mal-birrerija estera;

- h. U billi s-soċjeta' konvenuta użat l-informazzjoni konfidenzjali tas-soċjeta' rikorrenti sabiex timporta l-birrer ta' Bavaria N.V. għewwa Malta, u tiddistribwihom għall-bejgħ fuq is-suq Malti bi prezz vantaġġjuż għaliha;*
- i. U billi madanakollu, wara li appropjat in-negozju tas-soċjeta' attriċi, u bdiet tañdem ma', u timporta hi stess direttament minn, Bavaria N.V., is-soċjeta' konvenuta irrifjutat tirrikonoxxi li għandha ftehim mas-soċjeta' attriċi u/jew tersaq għal ħlas ta' l-ammonti mifthiema u/jew li jsir ftehim dwar il-modalita' ta' dan il-ħlas u dan nonostante diversi interpellazzjonijiet;*
- j. U billi s-soċjeta' konvenuta ħadet in-negozju attriċi mingħajr ma ħallset lis-soċjeta' attriċi l-kumpens u jew konsiderazzjoni għal dan;*
- k. U billi għandu jirriżulta ċar u ampju li s-soċjeta' konvenuta innegozjat mas-soċjeta' attriċi in mala fede, jekk mhux addirittura b'qerq, meta ftehimet ma' u induċiet lis-soċjeta' attriċi biex tiżvesti ruħha min-negozju tagħha, u tgħaddih lis-soċjeta' konvenuta taħt wegħda u/jew ftehim ta' kumpens li kjarment l-istess soċjeta' konvenuta ma kenitx intenzjonata li tonora;*
- l. U billi di piu, illum jirriżulta ċar u ampju wkoll illi s-soċjeta' konvenuta kisret obbligi fiduċjarji li assumiet bl-imġieba tagħha stess meta ħadet dokumentazzjoni li kienet taf li kien kunfidenzjali tas-soċjeta' attriċi u intiżi biss għal finijiet ta' due diligence fil-kuntest tan-negozju li l-partijiet kellhom flimkien u mhux biex jiġu intużati sabiex is-soċjeta' konvenuta tieñu n-negozju tar-rikorrenti, kif għamlet, u għalhekk ir-rikorrenti qiegħed ukoll jipproċedi skond l-Art 1124E tal-Kap 16 tal-Liġijiet ta' Malta;*

3. Għaldaqstant, is-soċjeta' rikorrenti talbet lil din il-Qorti sabiex:

- i. Tiddikjara li bl-aġir tagħha s-soċjeta' konvenuta rendiet ruħha responsabbli għad-danni kollha sofferti mis-soċjeta' attriċi liema danni jinkludu kemm telf attwali u kif ukoll telf ta' qliegħ;*
- ii. Tiddikjara inoltre li s-soċjeta' konvenuta aġixxiet bi ksur ta' l-obbligi fiduċjarji tagħha;*
- iii. Tillikwida d-danni kollha sofferti mis-soċjeta' attriċi, inkluż kull kumpens li jista' jkun dovut għal ksur ta' l-obbligi fiduċjarji u użu t'informazzjoni konfidenzjali tas-soċjeta' attriċi u/jew arrikiment indebitu, occorrendo bl-opra ta' periti nominandi;*
- iv. Tikkundanna lis-soċjeta' konvenuta tħallas lis-soċjeta' attriċi dawk l-ammonti kollha hekk likwidati kif premess;*

Bla preġudizzju għal kull azzjoni oħra skond il-liġi;

Bl-ispejjeż, inkluż dawk tal-ittra ufficjali 2166/20 u l-mandat ta' sekwestru numru 1284/12, u l-imgħaxxiet legali kummerċjali dekorribbli mid-data tal-1 ta' Jannar 2019 sad-data tal-pagament effettiv, kontra s-soċjeta' konvenuta li hija minn issa ingunta in subizzjoni;

4. Permezz ta' digriet mogħti nhar it-tlieta u għoxrin (23) ta' Settembru 2021, din il-Qorti appuntat il-kawża għas-smiġ għas-seduta tal-erbgħa (4) ta' Novembru 2021, b'ordni għan-notifika tar-rikors lis-soċjeta' konvenuta, illi ngħatat għoxrin (20) jum mid-data tan-notifika lilha tal-stess, sabiex tirispondi skont il-liġi;
5. B'risposta ġuramentata datata sitta u għoxrin (26) t'Ottubru 2021, is-soċjeta' konvenuta **The General Soft Drinks Company Limited** eċċepiet:

Difiża

- a. *Fl-ewwel lok (saħansitra qabel it-tieni difiża ta' natura preliminari) is-soċjeta' rikorrenti għandha tidentifika taħt liema dispost tal-liġi jew almenu x'inhil x-xorta ta' azzjoni li qiegħda tressaq. Dan jingħad minħabba fil-mod konfuż kif inhuma mpustati t-talbiet mingħajr rabta mal-premessi u wkoll għaliex huma talbiet fl-alternattiv. Is-soċjeta' rikorrenti jeħtieġ li tagħżel u tiddikjara biċ-ċar l-għażla tagħha.*

F'dan ir-rigward jingħad illi l-premessi jidher li huma bbażati fuq ksur ta' kuntratt li s-soċjeta' rikorrenti tallega li ntlahaq u ksur ta' obbligi fiduċjarji. It-talbiet sussegwenti ma jsegwux – b'mod speċifiku ma ssegwix it-talba għal-likwidazzjoni tad-danni b'konsegwenza tal-allegat arrikkiment indebitu. Hawnhekk għandu japplika l-prinċipju ta' electa una via, non datur recursus ad alteram. In oltre, għandu wkoll japplika l-artikolu 1028B tal-Kap 16 tal-Liġijiet ta' Malta. Minn qari tat-talbiet stess jirriżulta li l-azzjoni ta' l-arrikkiment indebitu ma tistax tintuża għaliex ir-rikorrenti stess qed tuża azzjonijiet oħra biex tagħmel tajjeb għad-dannu li allegatament sofriet;

- b. *Mingħajr preġudizzju u preliminarjament, is-soċjeta' intimata mhix il-leġittimu kontradittur f'dawn il-proċeduri għaliex hi ma kellha l-ebda relazzjoni, jew ftehim jew negozjati mas-soċjeta' rikorrenti. Kwalunkwe diskussjonijiet saru bejn is-soċjeta' rikorrenti u s-soċjeta' GSD Marketing Limited (C 3774) u kienet din is-soċjeta' li kellha l-kuntratt ta' distribuzzjoni datat 23 ta' Marzu 2015 (hawn anness u mmarkat bħala **Dok A**). Kwalunkwe riferenza għall-frazi "s-soċjeta' intimata" f'din ir-risposta, u allura għas-soċjeta' The General Soft Drinks Company Limited (C 1591), qed issir biss biex tiġi koperta l-pożizzjoni ta' l-istess soċjeta' kemm-il darba din id-difiża tiġi miċħuda;*

- c. *It-talbiet (fosthom dik it-talba għall-ħlas ta' danni għal telf attwali u telf ta' qliegħ) huma nfondati fil-fatt u fid-dritt stante illi bejn il-partijiet ma kien hemm l-ebda ftehim;*

- d. *Mingħajr preġudizzju, is-soċjeta' rikorrenti għandha tipprova x'inhi l-informazzjoni li allegatament għaddiet, kif u għaliex din hi kunfidenzjali u x'uzu jew benefiċċju ħadet minn din l-informazzjoni s-soċjeta' intimata. Is-soċjeta' intimata m'agixxietx b'mod qarrieqi fil-konfront tas-soċjeta' rikorrenti u lanqas ma kisret xi obbligi fiduċjarji. Bil-kontra, kienet is-soċjeta' rikorrenti li żgwidat u qarrqet fid-diskors u l-aġir tagħha;*
- e. *Mingħajr preġudizzju, is-soċjeta' intimata ma kkawżat l-ebda danni lis-soċjeta' rikorrenti. Fi kwalunkwe każ, u mingħajr preġudizzju, is-soċjeta' rikorrenti jeħtieġ li tipprova kemm in-ness kawżali bejn l-aġir tas-soċjeta' intimata u l-allegati danni mġarrba u wkoll li ppruvat timminimizza l-istess danni;*
- f. *Salv difiżi ulterjuri;*

Il-Fatti

- g. *Is-soċjeta' intimata taqbel mal-fatti kif esposti fl-ewwel, fit-tieni, fit-tielet u fir-raba' paragrafu tar-rikors ġuramentat;*
- h. *Fir-rigward tal-ħames paragrafu, is-soċjeta' intimata tgħid li mas-soċjeta' rikorrenti ma kien intlaħaq l-ebda ftehim;*
- i. *Fir-rigward tas-sitt paragrafu, is-soċjeta' intimata tgħid li d-diskors ta' bejniethom kien fis-sens illi l-partijiet kellhom jiffirmaw ftehim bil-miktub u kien ukoll soġġett għal kundizzjonijiet oħra u mhux biss għall-għeluq sodisfaċenti ta' due diligence exercise (li fi kwalunkwe każ, l-eżitu tiegħu kien negattiv);*
- j. *Fir-rigward tas-seba' u t-tmien paragrafi, is-soċjeta' intimata tgħid illi s-soċjeta' rikorrenti m'għaddietx in-negozju tagħha f'dak l-istadju, u saħansitra fl-ebda stadju ieħor. Is-soċjeta' rikorrenti għandha tipprova x'inhi l-informazzjoni li allegatament għaddite, kif u għaliex din hi*

kunfidenzjali u x'użu jew benefiċċju ħadet minn din l-informazzjoni s-soċjeta' intimata. Is-soċjeta' intimata tirriżerva li naturalment tirispondi wara li dan jiġi ċċarat;

- k. Fir-rigward tad-diġa' u l-għaxar paragrafu, is-soċjeta' intimata tgħid illi s-soċjeta' intimata ma approprjat ebda negozju. Fi kwalunkwe każ ma kien hemm l-ebda ftehim u lanqas ebda obbligu ta' ħlas;*
- l. Is-soċjeta' intimata ma taqbilx mal-fatti esposti fil-ħdax-il paragrafu u ma aġixxietx in mala fede. Lanqas ma ġiegħlet lis-soċjeta' rikorrenti tiżvesti ruħha minn xi negozju;*
- m. Fir-rigward tat-tnax-il paragrafu, is-soċjeta' intimata tirrepeti li s-soċjeta' rikorrenti għandha tipprowa hi x'inhil l-informazzjoni li allegatament għaddiet, kif u għaliex din hi kunfidenzjali u x'użu jew benefiċċju ħadet minn din l-informazzjoni s-soċjeta' intimata. Is-soċjeta' intimata tirriżerva li naturalment tirispondi wara li dan jiġi ċċarat;*

Konkluzjoni

- n. Għaldaqstant, u in vista tar-raġunijiet suesposti, is-soċjeta' esponenti titlob lil din l-Onorabbli Qorti tiċċhad it-talbiet kollha tas-soċjeta' rikorrenti, bl-ispejjeż kontra l-istess soċjeta' rikorrenti, inkluż l-ispejjeż tal-ittra uffiċjali numru 2471/2020 u tal-kontro-mandat ta' sekwestru numru 1399/2021.*
6. B'digriet datat erbgħa (4) ta' Jannar 2022, din il-Qorti laqgħet it-talba magħmula mis-soċjeta' rikorrenti permezz ta' rikors datat tletin (30) ta' Novembru 2021 sabiex tiġi kjamata in kawża s-soċjeta' GSD Marketing Limited, u ordnat in-notifika tas-soċjeta' kjamata in kawża bir-rikors promotur u b'għoxrin (20) jum għar-risposta;
 7. B'risposta ġuramentata datata tmienja u għoxrin (28) ta' Frar 2022, is-soċjeta' **GSD Marketing Limited** eċċepiet:

Introduzzjoni

- a. *Din hija r-risposta ġuramentata ta' GSD Marketing Limited li giet kjamata in kawża u ordnata tippreżenta d-difiża tagħha skond id-digriet tal-4 ta' Jannar 2022, liema digriet gie notifikat lill-istess soċjeta' flimkien mar-rikors promotur fid-9 ta' Frar 2022;*

Difiża

- b. *It-talbiet – fosthom it-talba għall-ħlas ta' danni għal telf attwali u telf ta' qliegħ – huma infondati fil-fatt u fid-dritt stante illi bejn il-partijiet ma kien hemm l-ebda ftehim;*
- c. *Mingħajr preġudizzju, is-soċjeta' rikorrenti għandha tipprova x'inhi l-informazzjoni li allegatament għaddiet, kif u għaliex din hi kunfidenzjali u x'uzu jew benefiċċju ħadet minn din l-informazzjoni s-soċjeta' kjamata in kawża. Il-GSDM ma aġixxietx b'mod qarrieqi fil-konfront tas-soċjeta' rikorrenti u lanqas ma kisret xi obbligi fiduċjarji. Bil-kontra, kienet is-soċjeta' rikorrenti li żgwidat u qarrqet fid-diskors u l-aġir tagħha;*
- d. *Mingħajr preġudizzju, il-GSDM ma kkawżat l-ebda danni lis-soċjeta' rikorrenti. Fi kwalunkwe każ, u mingħajr preġudizzju, is-soċjeta' rikorrenti jeħtieġ li tipprova kemm in-ness kawżali bejn l-aġir tas-soċjeta' kjamata in kawża u l-allegati danni mġarrba u wkoll li ppruvat timminimizza l-istess danni;*
- e. *Salv difiżi ulterjuri;*

Il-Fatti

- f. *Is-soċjeta' kjamata in kawża taqbel mal-fatti kif esposti fl-ewwel, fit-tieni, fit-tielet u fir-raba' paragrafu tar-rikors ġuramentat;*

- g. *Fir-rigward tal-ħames paragrafu, is-soċjeta' kjamata in kawża tgħid li mas-soċjeta' rikorrenti ma kien intlaħaq l-ebda ftehim;*
- h. *Fir-rigward tas-sitt paragrafu, il-GSDM tgħid li, d-diskors ta' bejniethom kien fis-sens illi l-partijiet kellhom jiffirmaw ftehim bil-miktub u kien ukoll soġġett għal kundizzjonijiet oħra u mhux biss għall-għeluq sodisfaċenti ta' due diligence exercise (li fi kwalunkwe każ, l-eżitu tiegħu kien negattiv);*
- i. *Fir-rigward tas-seba' u tmien paragrafu, il-GSDM tgħid illi s-soċjeta' rikorrenti m'għaddietx in-negozju tagħha f'dak l-istadju, u saħansitra fl-ebda stadju ieħor. Is-soċjeta' rikorrenti għandha tipprova x'inhi l-informazzjoni li allegatament għaddiet, kif u għaliex din hi kunfidenzjali u x'użu jew benefiċċju ħadet minn din l-informazzjoni s-soċjeta' kjamata in kawża. Il-GSDM tirriżerva li naturalment tirrispondi wara li dan jiġi ċċarat;*
- j. *Fir-rigward tad-disa' u l-għaxar paragrafu, is-soċjeta' kjamata in kawża tgħid li hi ma approprjat ebda negozju. Fi kwalunkwe każ ma kien hemm l-ebda ftehim u lanqas ebda obbligu ta' ħlas;*
- k. *Is-soċjeta' kjamata in kawża ma taqbilx mal-fatti esposti fil-ħdax-il paragrafu u ma aġixxietx in mala fede. Lanqas ma ġiegħlet lis-soċjeta' rikorrenti tiżvesti ruħha minn xi negozju;*
- l. *Fir-rigward tat-tnax-il paragrafu, il-GSDM tirrepeti li s-soċjeta' rikorrenti għandha tipprova hi x'inhi l-informazzjoni li allegatament għaddiet, kif u għaliex din hi kunfidenzjali u x'użu jew benefiċċju ħadet minn din l-informazzjoni l-GSDM. Is-soċjeta' kjamata in kawża tirriżerva li naturalment trispondi wara li dan jiġi ċċarat;*

Konkluzjoni

m. *Għaldaqstant, u in vista tar-raġunijiet suesposti, is-soċjeta' kjamata in kawża titlob lil din l-Onorabbli Qorti tiċċad it-talbiet kollha tas-soċjeta' rikorrenti, bl-ispejjeż kontra l-istess soċjeta' rikorrenti.*

II-Qorti

8. Reġgħet rat ir-rikors ġuramentat tas-soċjeta' rikorrenti datat disgħa (9) ta' Settembru 2021;
9. Reġgħet rat ir-risposta ġuramentata tas-soċjeta' konvenuta datata sitta u għoxrin (26) t'Ottubru 2021, u d-dokument anness magħha;
10. Rat in-nota tas-soċjeta' rikorrenti, datata tmintax (18) ta' Novembru 2021 a fol 43 tal-proċess, illi permezz tagħha kkjarifikat illi l-kawża odjerna mhix qiegħda ssir bħala azzjoni għall-arrikiment indebitu a tenur tal-Artikolu 1028B tal-Kodiċi Ċivili, iżda illi r-referenza għall-*"arrikiment indebitu"* fit-talbiet tas-soċjeta' rikorrenti huwa għal li talvolta tkun dovuta mill-intimati fl-azzjoni fiduċjarja a tenur tal-Artikolu 1124E tal-Kap 16, b'dana illi l-frażi *"arrikiment indebitu"* fit-talbiet għandha d-definizzjoni mogħtija fl-Artikolu 1124A(5), cioe *"kull proprjeta' flimkien mal-benefiċċji l-oħra kollha miksuba, sew direttament sew indirettament, bi ksur tal-obbligazzjonijiet fiduċjarji għal liema kienu soġġetti"*;
11. Rat id-digriet mogħti minnha stess nhar l-erbgha (4) ta' Jannar 2022, illi permezz tiegħu laqgħet it-talba magħmula mis-soċjeta' rikorrenti permezz ta' rikors datat tletin (30) ta' Novembru 2021 sabiex tiġi kjamata in kawża s-soċjeta' GSD Marketing Limited;
12. Reġgħet rat ir-risposta ġuramentata tas-soċjeta' kjamata in kawża GSD Marketing Limited, datata tmienja u għoxrin (28) ta' Frar 2022;
13. Rat in-nota tas-soċjeta' attriċi illi permezz tagħha ġiet preżentata in atti serje ta' korrisondenza permezz ta' *email*, immarkati **Dokument A sa Dokument R**, a fol 71 *et seq* tal-proċess;

14. Semgħet ix-xhieda bil-ġurament ta' **Bjorn Zammit**, prodott mis-soċjeta' attriċi waqt is-seduta tat-Tlieta, tlieta (3) ta' Mejju 2022¹;
15. Rat l-affidavit ta' **Neil Carter**, immarkat **Dok NC1** a fol 232 *et seq* tal-proċess, u żewġ dokumenti annessi miegħu u mmarkati **Dok NC2 u NC3** a fol 252 *et seq* u 268 *et seq* rispettivament;
16. Rat l-affidavit ta' **Hector Carter**, immarkat **Dok HC1** a fol 269 *et seq* tal-proċess, u **Dok HC2** anness miegħu a fol 273 *et seq* tal-proċess;
17. Rat il-korrispondenza b'*e-mail* esebita bħala **Dok BH1** a fol 277 *et seq* tal-proċess, **Dok BH2** a fol 279 *et seq* tal-proċess, **Dok BH3** a fol 283 *et seq* tal-proċess, **Dok BH4** a fol 286 *et seq* tal-proċess, **Dok BH5** a fol 298 *et seq* tal-proċess, **Dok BH6** a fol 303 *et seq* tal-proċess, **Dok BH7** a fol 306 *et seq* tal-proċess, **Dok BH8** a fol 313 *et seq* tal-proċess, **Dok BH9** a fol 319 *et seq* tal-proċess, **Dok BH10** a fol 342 *et seq* tal-proċess, **Dok BH11** a fol 346 *et seq* tal-proċess, **Dok BH12** a fol 348 *et seq* tal-proċess, **Dok BH13** a fol 354 *et seq* tal-proċess, **Dok BH14** a fol 356 *et seq* tal-proċess, **Dok BH15** a fol 360 *et seq* tal-proċess, u **Dok BH16** a fol 364 *et seq* tal-proċess;
18. Semgħet ix-xhieda bil-ġurament ta' **Diane Magro Delia**, prodotta mis-soċjeta' attriċi waqt is-seduta tal-erbatax (14) t'Ottubru 2022², u r-rapport minnha esebit u mmarkat **Dok DMD1** a fol 374 tal-proċess;
19. Semgħet ix-xhieda ulterjuri bil-ġurament ta' **Bjorn Zammit**, riprodott mis-soċjeta' attriċi waqt is-seduta tad-dsatax (19) ta' Jannar 2023³, u rat id-dokumenti minnu esebiti u mmarkati **Dok BZ1 sa BZ3**, a fol 393 *et seq* tal-proċess;

¹ It-traskrizzjoni tax-xhieda tiegħu tinsab a fol 222 *et seq* tal-proċess

² It-traskrizzjoni tax-xhieda tagħha tinsab a fol 370 *et seq* tal-proċess

³ It-traskrizzjoni tax-xhieda tiegħu tinsab a fol 388 *et seq* tal-proċess

20. Semgħet ix-xhieda ulterjuri bil-ġurament ta' **Bjorn Zammit**, riprodott mis-soċjeta' attriċi waqt is-seduta tat-tlieta (3) ta' Marzu 2023⁴;
21. Rat l-affidavit ta' **Mark Carter**, immarkat **Dok T1** u esebit a fol 413 *et seq* tal-proċess;
22. Rat id-dokument esebit mis-soċjeta' attriċi u mmarkat **Dok T2** a fol 419 *et seq* tal-proċess;
23. Semgħet ix-xhieda ulterjuri bil-ġurament ta' **Bjorn Zammit**, riprodott mis-soċjeta' attriċi waqt is-seduta tal-għoxrin (20) t'April 2023, u rat id-dokument minnu esebit u mmarkat **Dok BZ4** a fol 428 tal-proċess;
24. Rat id-dokument esebit mis-soċjeta' attriċi u mmarkat **Dok BVR1** a fol 430 tal-proċess;
25. Semgħet ix-xhieda bil-ġurament ta' **Neil Carter**, prodott mis-soċjetajiet intimati in kontro-eżami waqt is-seduta tal-ewwel (1) ta' Ġunju 2023⁵;
26. Rat il-kopja tad-*distribution agreement* bejn Bavaria N.V. u Beer House Limited, immarkat **Dok GSD1** u esebit mis-soċjetajiet intimati, a fol 459 *et seq* tal-proċess;
27. Semgħet ix-xhieda bil-ġurament ta' **Mark Carter**, prodott mis-soċjetajiet intimati in kontro-eżami waqt is-seduta tal-ewwel (1) ta' Ġunju 2023⁶;
28. Semgħet ix-xhieda bil-ġurament ta' **Hector Carter**, prodott mis-soċjetajiet intimati in kontro-eżami waqt is-seduta tal-ewwel (1) ta' Ġunju 2023⁷;
29. Semgħet ix-xhieda bil-ġurament ta' **Diane Magro Delia**, prodotta mis-soċjetajiet intimati in kontro-eżami waqt is-seduta tat-tmienja u għoxrin (28) ta' Settembru 2023⁸;

⁴ It-traskrizzjoni tax-xhieda tiegħu tinsab a fol 405 *et seq* tal-proċess

⁵ It-traskrizzjoni tax-xhieda tinsab a fol 433 *et seq* tal-proċess

⁶ It-traskrizzjoni tax-xhieda tinsab a fol 482 *et seq* tal-proċess

⁷ It-traskrizzjoni tax-xhieda tinsab a fol 488 *et seq* tal-proċess

⁸ It-traskrizzjoni tax-xhieda tinsab a fol 496 *et seq* tal-proċess

30. Semgħet ix-xhieda bil-ġurament ta' **Peter Even**, prodott mis-soċjetajiet intimati waqt is-seduta tat-tnejn (2) ta' Novembru 2023⁹;
31. Semgħet ix-xhieda bil-ġurament ta' **Peter Even**, prodott mis-soċjeta' rikorrenti in kontro-eżami waqt is-seduta tas-sittax (16) ta' Jannar 2024¹⁰;
32. Rat l-affidavit ta' **Maria Micallef** a fol 543 *et seq* tal-proċess;
33. Rat l-affidavit ta' **Bjorn Zammit**, a fol 546 *et seq* tal-proċess;
34. Semgħet ix-xhieda bil-ġurament ta' **Bjorn Zammit**, prodott mis-soċjeta' rikorrenti in kontro-eżami waqt is-seduta tad-disgħa (9) t'April 2024¹¹;
35. Semgħet ix-xhieda bil-ġurament ta' **Bjorn Zammit**, riprodott mis-soċjeta' rikorrenti in kontro-eżami waqt is-seduta tal-erbatax (14) ta' Mejju 2024¹²;
36. Semgħet ix-xhieda bil-ġurament ta' **Maria Micallef**, prodotta mis-soċjeta' rikorrenti in kontro-eżami waqt is-seduta tal-erbatax (14) ta' Mejju 2024¹³;
37. Rat in-nota ta' sottomissjonijiet tas-soċjeta' rikorrenti, a fol 605 *et seq* tal-proċess;
38. Rat in-nota ta' sottomissjonijiet tas-soċjetajiet intimati, a fol 624 *et seq* tal-proċess;
39. Rat in-nota ta' replika tas-soċjeta' rikorrenti, u l-kontro-replika tas-soċjetajiet intimati;
40. Rat illi l-partijiet qablu illi l-kawża tibqa' differita għas-seduta tal-lum għas-sentenza;
41. Tagħmel is-segwenti konsiderazzjonijiet:

⁹ It-traskrizzjoni tax-xhieda tinsab a fol 517 *et seq* tal-proċess

¹⁰ It-traskrizzjoni tax-xhieda tinsab a fol 528 *et seq* tal-proċess

¹¹ It-traskrizzjoni tax-xhieda tinsab a fol 567 *et seq* tal-proċess

¹² It-traskrizzjoni tax-xhieda tinsab a fol 583 *et seq* tal-proċess

¹³ It-traskrizzjoni tax-xhieda tinsab a fol 593 *et seq* tal-proċess

Konsiderazzjonijiet Legali

42. Il-kawża odjerna ddur ma' relazzjoni kummerċjali bejn is-soċjeta' BeerHouse Limited, is-soċjeta' estera Swinkels Family Brewers (SFB), u s-soċjetajiet General Soft Drinks Limited u/jew General Soft Drinks Marketing Limited. In suċċint, is-soċjeta' rikorrenti ilha sa mis-sena 2000 timporta birra magħrufa bl-isem *Bavaria*, illi hija eventwalment bdiet tbigh lis-soċjetajiet intimati jew min minnhom, sabiex jiġu distribwiti fis-suq lokali;
43. Din il-Qorti tqis illi qabel jiġu indirizzati l-vertenzi fil-mertu, għandhom jiġu indirizzati fl-ewwel lok żewġ punti preliminari, u cioe (a) it-tip t'azzjoni illi qed tiġi vantata mis-soċjeta' rikorrenti; u (b) l-eċċezzjoni dwar il-legittimu kontradittur.

(a) L-Azzjoni vantata mis-Sočjeta' Rikorrenti

44. Fir-rikors promotur, is-soċjeta' rikorrenti tippremetti illi hija qed tipproċedi skond l-Art 1124E tal-Kap 16 tal-Liġijiet ta' Malta, u fit-tielet talba tagħha ssemmi wkoll l-element ta' arrikiment indebitu;
45. Mitluba kemm minn din il-Qorti, kif ukoll anke permezz tal-ewwel eċċezzjoni preliminari tas-soċjeta' intimata General Soft Drinks Company Limited, sabiex tidentifika sewwa sew taħt liema dispost tal-liġi qed titressaq il-kawża odjerna, u/jew ix-xorta ta' azzjoni li s-soċjeta' rikorrenti qiegħda tressaq, is-soċjeta' rikorrenti pprezentat nota datata tmintax (18) ta' Novembru 2021¹⁴, illi permezz tagħha ddikjarat illi, *“ma huwiex minnu li l-kawża odjerna qiegħda ssir bħala azzjoni għall-arrikiment indebitu a tenur tal-Artikolu 1028B tal-Kodiċi Ċivili”*. Is-soċjeta' rikorrenti spjegat illi r-referenza għal *“arrikiment indebitu”* fit-talbiet tagħha tirreferi għall-azzjoni fiduċjarja a tenur tal-Artikolu 1124E tal-Kodiċi Ċivili, u cioe dik illi, fl-Artikolu

¹⁴ A fol 43 tal-proċess

1124A(5) hija mfissra bħala *“kull proprjeta’, flimkien mal-benefiċċji l-oħra kollha miksuba, sew direttament sew indirettament, bi ksur ta’ l-obbligazzjonijiet fiduċjarji għal liema kienu soġġetti”*. Is-soċjeta’ rikorrenti tkompli billi tikkonferma *“li l-kawża odjerna ma hijjex postulata fuq l-Artikolu 1028B tal-Kodiċi Ċivili indikat mis-soċjeta’ intimata fl-eċċezzjonijiet tagħhom.”*

46. Inoltre, fil-verbal tas-seduta tat-tletin (30) ta’ Novembru 2021¹⁵, is-soċjeta’ rikorrenti ppreċiżat illi, *“b’referenza għan-nota preżentata mill-istess soċjeta’ attriċi fit-18 ta’ Novembru 2021 [...] b’referenza għall-Artikolu 1028(b) [recte: Artikolu 1028B] tal-Kap 16 jinkludi wkoll l-Artikolu 1028(a) [recte: Artikolu 1028A]”*;

47. Is-soċjeta’ rikorrenti għamlitha ċara illi hija ma kinitx qiegħda tawwanta azzjoni ai termini tal-Artikolu 1028A u 1028B tal-Kap 16 tal-Liġijiet ta’ Malta, u cioe l-*actio de in rem verso*, iżda azzjoni fiduċjarja ai termini tal-Artikolu 1124E tal-Kap 16 tal-Liġijiet ta’ Malta. Dan b’kuntrast ma’ dak illi ġie dikjarat mis-soċjeta’ rikorrenti fin-nota ta’ sottomissjonijiet tagħh, u cioe illi, *“Kemm il-premessi tar-rikors promotur kif ukoll dak verbalizzat mis-soċjeta’ rikorrenti fit-30 ta’ Novembru 2021 juru b’mod ċar il-baži tal-azzjoni promossa oltre kull ombra ta’ dubbju.”*¹⁶ Infatti, minkejja din id-dikjarazzjoni, fin-nota ta’ sottomissjonijiet tagħha, is-soċjeta’ rikorrenti m’għamlet l-ebda aċċenn għall-azzjoni t’arrikiment indebitu;

48. Din il-Qorti ma tistax taċċetta dak sottomess mis-soċjeta’ rikorrenti wara illi kienet is-soċjeta’ rikorrenti stess illi ddikjarat, fil-bidu tal-proċeduri odjerni, illi hija ma kinitx qed tressaq l-*actio de in rem verso*. Għaldaqstant, din il-Qorti mhix sejra tittratta l-azzjoni odjerna bħala *actio de in rem verso*, iżda bħala waħda bażata fuq obbligazzjoni fiduċjarja ai termini tal-Artikolu 1124E tal-Kap 16 tal-Liġijiet ta’ Malta;

¹⁵ A fol 47 tal-proċess

¹⁶ Para 15, a fol 610 tal-proċess

49. In oltre, fid-dawl ukoll tal-ewwel talba tas-soċjeta' rikorrenti, din il-Qorti sejra tindaga wkoll jekk hemmx lok illi s-soċjetajiet konvenuti jew min minnhom jiġu dikjarati responsabbli għal danni sofferti mis-soċjeta' rikorrenti rappreżentanti telf attwali u telf ta' qligħ.

(b) Il-Legittimu Kontradittur

50. Il-kawża odjerna ġiet originarjament intavolata kontra s-soċjeta' The General Soft Drinks Company Limited (GSD Ltd), iżda eventwalment ġiet kjamata in kawża s-soċjeta' GSD Marketing Limited (GSDM Ltd). Dan stante illi s-soċjeta' GSD Ltd eċċepiet illi hija ma kinitx il-legittimu kontradittur peress illi kwalunkwe ftehim illi sar, sar ma' GSDM Ltd, u mhux ma' GSD Ltd. Is-soċjeta' rikorrenti tilqa' għal din l-eċċezzjoni billi ssostni illi s-soċjetajiet intimati jirreklamaw ruħhom bħala *sister companies*, u l-benefiċċjarji ultimi wara dawn iż-żewġ soċjetajiet użaw lill-istess soċjetajiet intimati sabiex jevitaw li jħallsu dak mistħoqq lir-rikorrenti, b'dana illi ż-żewġ soċjetajiet għandhom jinstabu solidalment responsabbli għall-ħlas;

51. Referenza ssir għal dak illi ġie ritenut fis-sentenza mogħtija fl-ismijiet **Sydney Ellul Sullivan noe vs David Jones et noe¹⁷**:

Huwa risaput illi min jeccepixxi li mhux il-legittimu kuntradittur stante nuqqas ta' relazzjoni guridika jehtieg li juri, bi provi adegwati, illi huwa ma kienx il-persuna li kellu jirrispondi għat-talba proposta bl-istanza. Sabiex jiġi stabbilit jekk persuna hijiex jew le l-legittimu kontradittur ta' parti f'kawża, jehtieg li fl-ewwel lok jiġi stabbilit fuq bazi ta' prima facie jekk il-persuna li giet imharrka kinitx materjalment involuta f'dak li minnu qeghda tilmenta s-socjet attrici, cioe jekk bl-agir tagħha nholqitx relazzjoni guridika li minnha twieldet l-azzjoni fit-termini kif gew

¹⁷ Ċit Nru 873/92, Qorti tal-Appell (Sede Superjuri), 26 ta' Mejju 2017

*proposti mis-soċjeta' attrici (ara **Grace Sacco v. Supretendent Mediku fl-Isptar Generali ta' Ghawdex et**, deciza min din il-Qorti fis-16 ta' Ottubru, 2007).*

*Inoltre kif ritenut fis-sentenza tat-23 ta' Ottubru 2009, minn din il-Qorti (Sede Inferjuri) fil-kawza fl-ismijiet **Edgar Urpani pro et noe v. Continental Meat Co. Ltd.**:*

"...huwa ben risaput illi, u apparti mill-operat tal-ligi, il-kostituzzjoni in gudizzju ta' parti mharrka tinsel minn qagħda ta' rapport guridiku precedenti, sija kontrattwali, extra-kontrattwali, delittwuz jew akwiljan. Ara Artikolu 959 Kodici Civili. Dan necessarjament ifisser illi l-azzjoni proposta jrid ikollha bejn il-partijiet konnessjoni ma' l-oggett jew it-titolu tal-kawza. Fil-konkret, kif anke rilevat mill-Qorti ta' l-Appell kolleġġjali fid-decizjoni in re: "Frankie Refalo nomine -vs- Jason Azzopardi et", 5 ta' Ottubru, 2001, biex il-Qorti tistabilixxi jekk parti in kawza kienetx jew le legittimu kontradittur tal-parti l-ohra "kellha bilfors tivverifika prima facie, jekk il-persuna citata fil-gudizzju kienetx materjalment parti finnegozju li, skond l-attur, holoq ir-relazzjoni guridika li minnha twieldet l-azzjoni fit-termini proposti".

52. Applikati dawn il-prinċipji għall-kawża odjerna, din il-Qorti rat illi l-ftehim għad-distribuzzjoni tal-prodott sar bejn is-soċjeta' rikorrenti u s-soċjeta' GSD Marketing Ltd¹⁸, filwaqt illi GSD Ltd ma jidher illi kellha l-ebda involviment fl-istess ftehim. Inoltre, meta wieħed jara l-korrispondenza permezz ta' *e-mail* esebiti in atti, wieħed jinnota kif, per eżempju Bjorn Zammit, dejjem baġħat *e-mails* bil-logo tas-soċjeta' GSD Marketing Ltd fil-*footer*, b'dana illi kien qed jiġi espressament indikat illi l-istess Zammit kien qed jikkomunika mad-Diretturi tas-soċjeta' rikorrenti fil-kwalita' tiegħu ta'

¹⁸ A fol 12 *et seq* tal-proċess

impjegat mas-soċjeta' GSDM Ltd, u mhux fil-vesti tiegħu ta' impjegat mas-soċjeta' GSD Ltd. Kollox ghalhekk raġjonevolment jindika li s-soċjeta' konvenuta GSDM Ltd hija l-leġittima kontradittriċi għall-pretensjonijiet tagħha, u mhux is-soċjeta' GSD Ltd, anke jekk inhuma *sister companies*, b'impjegati u ufficiċċji in komun;

53. Għaldaqstant, fid-dawl tal-premess, din il-Qorti tqis illi hija għandha **tilqa'** t-tieni eċċezzjoni sollevata mis-soċjeta' intimata The General Soft Drinks Company Limited, u filwaqt illi tiddikjara illi mhix leġittima kontradittriċi fil-kawża odjerna, tilliberaha mill-osservanza tal-ġudizzju;

54. Jiġi ritenut illi minn hawn 'il quddiem, kwalsiasi referenza għal "*soċjeta' konvenuta*" għandha tinftiehem bħala referenza għas-soċjeta' General Soft Drinks Marketing Limited.

(c) **Il-Mertu**

55. Din il-Qorti sejra tibda billi tifformola *timeline* illi permezz tiegħu tista' tingħata vista aktar ċara tal-fatti illi fuqhom hija ppernjata l-kawża odjerna:

- **Sena 2000:** Is-soċjeta' rikorrenti bdiet timporta numru ta' birer, fosthom il-birra tad-ditta *Bavaria*, mingħand Swinkels Family Brewers;
- **1 ta' Jannar 2013:** Bavaria N.V. appuntat lis-soċjeta' rikorrenti "*its exclusive distributor of the Products in the Territory*", cioe s-soċjeta' rikorrenti ġiet assenjata "*with the promotion, marketing, distribution and sale of the Products and the organisation of the distribution channels in the Territory.*" Skont dan id-*Distribution Agreement*, dan il-ftehim kellu validita' ta' erba' snin mill-1 ta' Jannar 2013, liema validita' setgħet tiġi estiża kull sena, "*provided that the Distributor has attained the agreed minimum volumes and has also fulfilled its other obligations against Principal*"¹⁹;

¹⁹ Vide **Dok GSD1** a fol 459 *et seq* tal-proċess

- **23 ta' Marzu 2015:** Is-soċjeta' rikorrenti daħlet f' *Sole Distributorship Agreement* mas-soċjeta' intimata għal perjodu ta' tmien (8) snin, illi permezz tiegħu is-soċjeta' intimata obligat ruħha illi taġixxi bħala *"independent contractor, purchasing Product from the Company and reselling them in its own name and on its own behalf."*²⁰;
- **Lulju 2018:** Mark Carter u u Neil Carter iddeċidew illi jgħaddu *"the full operational business of the Bavaria Brand"* lil GSDM Ltd²¹;
- **Ottubru 2018:** Bdew it-trattattivi dwar il-ftehim illi kellu jintlaħaq bejn is-soċjeta' rikorrenti u s-soċjeta' intimata sabiex is-soċjeta' intimata tibda tixtri l-prodott direttament mingħand SFB. Nel frattemp, is-soċjeta' rikorrenti kienet għaddiet lis-soċjeta' intimata xi dokumenti illi a bażi taġħhom is-soċjeta' intimata kellha tikkonduċi eżami ta' *due diligence*;
- **Novembru 2018:** Is-soċjeta' Bavaria N.V. (jew SFB) informat lis-soċjeta' rikorrenti illi ma kinitx ser testendi l-ftehim tal-2013 għal sena oħra²²;
- **Snin 2019 / 2020:** It-trattattivi dwar il-ftehim illi kellu jintlaħaq bejn is-soċjeta' rikorrenti u s-soċjeta' intimata baqgħu għaddejjin, mingħajr ma ġew riżolti l-vertenzi bejniethom.

56. Hekk kif ġia ġie osservat aktar 'il fuq, dak illi tidher illi qed tippretendi s-soċjeta' rikorrenti huma s-segwent:

- a. Flas ta' danni rappreżentanti telf attwali u telf ta' qliegħ; u
- b. Kumpens dovut għal ksur t'obbligi fiduċjarji;

²⁰A fol 12 *et seq* tal-proċess

²¹ Vide affidavit ta' Neil Carter, a fol 235 tal-proċess

²² Vide **Dok NC3** a fol 268 tal-proċess

- **Flas ta' Danni rappreżentanti Telf Attwali u Telf ta' Qliġh**

57. Fl-ewwel lok, din il-Qorti tirrileva illi filwaqt illi fit-talbiet tagħha s-soċjeta' rikorrenti tagħmel talba għall-flas ta' danni f'telf attwali u telf ta' qligħ, ma ġiex preċiżat, fil-fehma tal-Qorti, dak illi għalih is-soċjeta' rikorrenti qiegħda tallega danni sofferti, flief għal dawk illi huma obbligazzjonijiet fiduċjarji illi sejrjn jiġu trattati aktar 'il quddiem;

58. Din il-Qorti rat il-korrispondenza illi kienet qed tiġi skambjata bejn il-partijiet minn Ottubru 2018 'il quddiem, u lil din il-Qorti ma rriżultat ha minn din il-korrispondenza l-ebda qbil jew ftehim finali. Infatti, sa Novembru 2018 is-soċjeta' intimata kienet għadha qed titlob xi dokumenti addizzjonali mingħand is-soċjeta' rikorrenti sabiex titkompla d-*due diligence*, u l-kuntratt kien għadu ma ġiex draftjat²³. **Neil Carter** jgħid fl-affidavit tiegħu, "*The fact that the contract between BHL and GSD was being drafted in early December 2018 according to GSD, was a sign that the deal we reached would come into effect as of 01.01.2019, as per point 3 in the agreement.*"²⁴ L-*agreement* illi jagħmel referenza għalih Carter huma l-punti esposti f'*e-mail* spedita lil minn Bjorn Zammit, datata 10 t'Ottubru 2018²⁵. Minn dan jirriżulta lil din il-Qorti għalhekk illi dak illi s-soċjeta' rikorrenti qed tistrieħ fuqu m'huwiex ftehim redatt b'mod formali, iżda xi forma ta' ftehim verbali bejn ir-rappreżentanti tal-partijiet. Infatti, saħansitra anke fl-*e-mail* tiegħu lil Bjorn Zammit datata 4 ta' Diċembru 2019, u cioe sena wara li bdew it-trattattivi, Mark Carter jirrikonoxxi illi, "*As you are well aware, Beer House formally transferred operations to your company to you personally and to Mr Martin Agius in November 2018 sealed by the common understanding of the agreement reached and handshakes on the day of the transfer.*"²⁶ Dan jindika illi, effettivament, il-ftehim illi jidher illi qed tibbaża t-talbiet tagħha – b'mod partikolari l-ewwel talba tagħha – is-

²³ Vide **Dok BH9** a fol 319 *et seq* tal-proċess

²⁴ Para 30, a fol 237 tal-proċess

²⁵ A fol 330 tal-proċess

²⁶ Vide **Dok BH8** a fol 313 tal-proċess (emfasi miżjud)

soċjeta' rikorrenti mhuwiex ftehim formali, iżda *handshake deal* illi kien għad fadallu jiġi formalizzat;

59. Din il-Qorti hija tal-fehma illi għandha raġun is-soċjeta' intimata ssostni illi għaladarba ma kien hemm l-ebda ftehim redatt formalment bil-miktub, ma jistax jiġi preżunt li kien hemm ftehim. Dan stante illi l-obbligazzjoni li kienet qed tiġi diskussa kienet obbligazzjoni kummerċjali *par excellence*, u fit-termini ta' dak illi jgħid l-Artikolu 114 tal-Kap 13 tal-Liġijiet ta' Malta, "*Jekk il-partijiet ikunu ftiehem li l-ftehim bil-fomm għandu jitnizzel bil-miktub, hu preżunt li huma riedu jassoġġettaw il-validita' tiegħu għat-tħaris ta' dik il-formalita'.*" Din il-preżunzjoni mhix *juris tantum* imma *juris et de iure* u hija ntiża biex tipprevedi u tiddirimi kwistjonijiet fil-kummerċ u għalhekk tipprevjeni kawżi; b'mod li dik il-preżunzjoni ma tistax titwaqqa' bi provi testimonjali²⁷. Għaladarba, għalhekk "*l-liġi trid illi, jekk il-partijiet jiftehem li jagħtu forma bil-miktub għal ftehim verbali, il-presunzjoni hija illi x-xewqa tagħhom tkun illi jassoġġettaw il-validita' ta' l-osservanza għal dik il-forma, u għalhekk qabel ma tiġi ffirmata l-iskrittura ma jistax jingħad illi l-ftehim hu perfett*" (**Neg. Joseph Stellini nomine vs Neg. Salvatore Debono**²⁸);

60. Għaldaqstant, fin-nuqqas ta' ftehim formali illi kien jirrendi fis-sehħ dak illi kien ġie negozjat bejn il-partijiet, din il-Qorti ma tistax tqis illi huma dovuti xi forma ta' danni rappreżentanti telf attwali u qliegħ da parti tas-soċjeta' konvenuta fil-konfront tas-soċjeta' rikorrenti, stante illi, effettivament, is-soċjeta' konvenuta ma kienet qatt marbuta b'xi obbligazzjoni favur is-soċjeta' rikorrenti;

61. Din il-Qorti sejra għalhekk tgħaddi sabiex **tichad** l-ewwel talba rikorrenti.

- *Obbligazzjonijiet Fiduċjarji*

62. L-Artikolu 1124E tal-Kap 16 tal-Liġijiet ta' Malta jstabbilixxi illi:

²⁷ Vide **Vella Gatt vs Darmanin et**, 23 ta' Novembru 1956

²⁸ Qorti tal-Appell Kummerċjali, 14 ta' Diċembru 1942, Kollez Vol XXXI P I pg 565

1124E. (1) *Kwalunkwe benefiċjarju jista', sabiex jinforza l-obbligazzjonijiet fiduċjarji dovuti lilu, jeżerċita dritt ta' azzjoni abbażi tad-dispożizzjoni ta' dan it-Titolu.*

63. Skont l-Artikolu 1124A tal-Kap 16, imbagħad:

1124A. (1) *Obbligazzjonijiet fiduċjarji jinqalgħu bis-saħħa tal-liġi, kuntratt, kwazi kuntratt, dikjarazzjonijiet unilaterali inklużi testmenti, trust, assunzjoni ta' kariga jew imġieba fejn persuna (il-"fiduċjarju") –*

[...]

(ċ) tircievi tagħrif mingħand persuna oħra marbuta bidmir tal-konfidenzjalità u dik il-persuna tkun taf, jew fiċ-ċirkostanzi kollha b'mod raġonevoli għandha tkun taf, li l-użu ta' dak it-tagħrif huwa intiz li jkun ristrett.

64. Fir-rikors promotur, is-soċjeta' rikorrenti tikkontendi illi s-soċjeta' konvenuta użat dokumentazzjoni kunfidenzjali mgħoddija lilha mis-soċjeta' attriċi u intiżi għall-fini ta' *due diligence*, sabiex takkwista n-negozju tas-soċjeta' rikorrenti, u dan bi ksur tal-obbligi fiduċjarji tagħha kif fuq ċitati;

65. Lanqas f'dan ir-rigward ma tista din il-Qorti tasal taqbel mas-soċjeta' rikorrenti, u dan għas-segwenti raġunijiet:

- a. Fl-ewwel lok, id-dokumenti li għaddew għand is-soċjeta' rikorrenti mis-soċjeta' konvenuta kienu: (a) lista ta' prezzijiet għal prodotti mixtrija mis-soċjeta' rikorrenti mingħand SFB fis-snin 2017 u 2018; (b) kopji t'*invoices* maħruġa lis-soċjeta' rikorrenti minn SFB għall-prodotti mixtrija mis-soċjeta' rikorrenti mingħand SFB fis-snin 2017 u 2018; u (c) *financial statements* tas-soċjeta' rikorrenti għas-snin 2015, 2016 u 2017. Minn dawn it-tlieta, il-*financial statements* tas-soċjeta' rikorrenti

huma dokumenti illi jistgħu faċilment jitniżżlu mis-sit tar-Registru tal-Kumpaniji, b'dana għalhekk illi żgur illi dawn id-dokumenti ma kinux dokumenti kunfidenzjali. Fir-rigward taż-żewġ tipi ta' dokumenti l-oħra, kien **Peter Even** stess, rappreżentant ta' SFB illi xehed fil-kawża odjerna, illi qal, *"I made the prices with GSD, I made the prices you know, together, and we have a different concept now how to make prices, we call it value based pricing so we look in the market, you know, and we try to make a fair share for everybody so we make prices, you know, at the moment, to start off the year, every year new prices."*²⁹ Mistoqsi dwar in-negozjati dwar il-prezzijiet offerti lil GSDM Ltd, **Peter Even** jgħid, *"I looked at my files and found one email which confirmed it, so I said to Mark Carter, I said I will make my own terms with GSD, so I am not going, you know, I have the same terms which we had with you, because every business, you know, every partner is different, and every year there is a different business, so I want to have a direct business and I did not know GSD very well at that time, but it was a new business, you know, so it is not something which you can automatically repeat."*³⁰ Minn dix-xhieda jirriżulta għalhekk illi l-prezzijiet negozjati bejn SFB u s-soċjeta' konvenuta ma kinux prezzijiet illi ġew maħduma a bażi tad-dokumenti spediti lis-soċjeta' konvenuta mis-soċjeta' rikorrenti, iżda prezzijiet illi ġew negozjati bi ftehim ġdid apparti bejn is-soċjeta' konvenuta u s-soċjeta' SFB. Dan huwa konfermat ukoll minn **Bjorn Zammit**, illi fl-affdavit tiegħu jgħid, *"the price list and sample invoices provided to me by Mark Carter, clearly were of no use to GSDM as we did not secure the same pricing at all from SFB (which, as I explained, was clearly interested in revising its pricing structure with GSDM). Less so, therefore, did GSDM make any gain or benefit from these documents."*³¹;

- b. Fit-tieni lok, l-Artikolu 1124A(5) illi fuqu s-soċjeta' rikorrenti qed tibbaża t-talba għal likwidazzjoni u ħlas ta' danni riżultanti minn ksur t'obbligu

²⁹ A fol 526 tal-proċess

³⁰ A fol 525 tal-proċess

³¹ A fol 551 tal-proċess

fiduċjarju, jirrikjedi illi l-persuna soġġetta għall-obbligazzjoni fiduċjarja trodd lura l-benefiċċji li tkun kisbet bil-ksur tal-obbligazzjoni fiduċjarja. Fil-każ odjern, ma ġiex pruvat illi s-soċjeta' konvenuta akkwistat xi benefiċċju minn ksur t'obbligazzjoni fiduċjarja. Hekk kif ġia ngħad, il-prezzijiet mogħtija minn SFB lis-soċjeta' konvenuta kienu prezzijiet illi nħadmu f'negozjati separati bejn SFB u s-soċjeta' konvenuta. In oltre, iżda, jirriżulta wkoll mill-atti illi irrispettivament minn jekk is-soċjeta' rikorrenti kellhiex ftehim mas-soċjeta' intimata jew le (u, hekk kif ġia ġie senjalat, jidher illi ma kienx hemm ftehim formali), is-soċjeta' SFB xorta waħda kellha l-intenzjoni illi tittermina r-relazzjoni kummerċjali illi hija kellha mas-soċjeta' rikorrenti. **Peter Even** jgħid illi r-raġuni illi wasslithom sabiex jitterminaw ir-relazzjoni kummerċjali mas-soċjeta' rikorrenti kienet illi *"Beer House is not the partner that you would like to have in future. [...] So regardless of GSD we would have ended with Beer House."*³² Jispjega, *"It was a little bit messy the last, you know the last two years we worked with Beer House."*³³ u *"I was surprised that they [cioe s-soċjeta' rikorrenti] would go for this voluntarily, but they knew that I would terminate you know after the year was ended and they did not reach the targets, so I would have ended anyway."*³⁴ *"If they would not have agreed voluntarily we would have waited until end of the year then we would terminate, and then we would have you know few months of termination, so this saved time for us."*³⁵ Dan kien ġie wkoll komunikat lis-soċjeta' rikorrenti permezz t'e-mail datata 24 t'Ottubru 2018 mibgħuta wkoll minn Peter Even, fejn ingħad, *"Martin and Mark, we have many misunderstandings and miscommunications between our companies and this is costing a lot of money, at least for us. I would like to establish the direct contact between the teams of SFB and GSD to clear at least the communication part. The market in itself is already challenging enough."*³⁶ Dan kien isegwi e-mail oħra spedita wkoll mill-istess Even lill-partijiet f'din il-kawża, datata 19 t'Ottubru

³² A fol 522 tal-proċess

³³ Ibid.

³⁴ A fol 529 tal-proċess

³⁵ A fol 533 tal-proċess

³⁶ A fol 362-363 tal-proċess

2018, illi fiha kiteb, “*For future we will establish direct contact between GSD and SFB on all categories (marketing, digital, planning of production and logistics etc). Martin and I will be in the lead to organise the structure. Further more we will have more frequently meetingpoint to closely monitor our business and avoid the mistakes from the past 2 years.*”³⁷ Dan jindika illi s-soċjeta’ konvenuta ma ħaditx ir-relazzjoni kummerċjali minn idejn is-soċjeta’ rikorrenti f’benefiċċju derivat mill-ksur tad-dmir ta’ kunfidenzjalita’ marbut mad-dokumenti mgħoddija lilha mis-soċjeta’ rikorrenti, iżda kienu żbalji u nuqqasijiet tas-soċjeta’ rikorrenti stess illi wasslu sabiex SFB tittermina r-relazzjoni kummerċjali illi hija kellha mas-soċjeta’ rikorrenti. Din il-Qorti tifhem illi kien ħabat tajjeb – u għalhekk kienet koincidenza pożittiva – illi s-soċjeta’ rikorrenti kienet ħadet fl-istess żmien id-deċiżjoni hija wkoll minn jeddha sabiex tgħaddi r-relazzjoni kummerċjali direttament lis-soċjeta’ konvenuta, iżda din il-Qorti hija tal-fehma illi dan kien biss *a blessing in disguise* għas-soċjeta’ SFB, wisq probabbli xprunat mill-fatt illi s-soċjeta’ rikorrenti ma kinitx qed tagħti l-*performance* u l-*profitti* illi xtaqet mir-relazzjoni kummerċjali mas-soċjeta’ intimata u s-soċjeta’ SFB. Ma tarax din il-Qorti illi ġie b’xi mod pruvat illi s-soċjeta’ intimata kisbet xi benefiċċju dirett jew indirett mill-ksur tad-dmir ta’ kunfidenzjalita’, stante illi, effettivament, l-intenzjoni tas-soċjeta’ SFB tidher illi minn dejjem kienet illi tiġi terminata r-relazzjoni kummerċjali illi hija kellha mas-soċjeta’ rikorrenti, kif effettivament sar permezz tal-ittra b’*Termination Confirmation* illi permezz tagħha r-relazzjoni kummerċjali bejn is-soċjeta’ rikorrenti u SFB ġiet terminata b’effett mill-31 ta’ Diċembru 2018³⁸. Għaldaqstant ma jistax jingħad illi kien hemm b’xi mod jew manjiera, xi proprjeta’ u/jew benefiċċji oħra miksuba mis-soċjeta’ konvenuta, sew direttament sew indirettament, illi jeħtieġ illi jintraddu lura lis-soċjeta’ rikorrenti;

66. Għaldaqstant, fid-dawl tal-premess, din il-Qorti tikkonkludi illi ma ġiex sodisfaċentement pruvat illi kien hemm xi ksur tal-obbligazzjonijiet fiduċjarji

³⁷ A fol 343 tal-proċess

³⁸ A fol 268 tal-proċess

assunti mis-soċjeta' intimata meta hija ngħatat mis-soċjeta' rikorrenti d-dokumenti illi kellhom jintużaw għad-*due diligence*, b'dana illi din il-Qorti ma ssibx illi għandhom jintlaqgħu it-tieni u t-tielet, u konsegwentement ir-raba', talbiet rikorrenti, b'dana illi l-istess talbiet qegħdin jiġu wkoll **respinti**.

Decide

Għal dawn il-motivi, il-Qorti taqta' u tiddeċiedi billi:

- (i) **Tilqa'** t-tieni eċċezzjoni sollevata mis-soċjeta' The General Soft Drinks Company Limited, u filwaqt illi tiddikjara illi l-istess soċjeta' mhix legittima kontradittriċi fil-kawża odjerna, tilliberaha mill-osservanza tal-gudizzju;
- (ii) **Tiċħad** l-ewwel talba rikorrenti għar-raġunijiet mogħtija f'din is-sentenza;
- (iii) **Tiċħad** it-tieni u t-tielet talbiet rikorrenti għar-raġunijiet mogħtija f'din is-sentenza; u konsegwentement
- (iv) **Tiċħad** ukoll ir-raba' talba rikorrenti.

Bl-ispejjeż a karigu tas-soċjeta' rikorrenti.

Moqrija.

Onor Imħallef Dr Audrey Demicoli LL.D.

**Geraldine Rickard
Deputat Registratur**